

Il-Papa jistieden lill-bnedmin ta' rieda tajba sabiex ningħaqdu flimkien u nitolbu ħalli f'sitwazzjonijiet ta' kunflitti politiċi, ekonomiċi jew soċjali nsibu l-ħeġġa u l-kuraġġ biex noħolqu klima ta' djalogu u ħbiberija.



**Qari:** *Mill-enciklika Fratelli Tutti ta' Papa Franġisku, kapitlu sitta.*

Nersqu qrib tal-oħrajn, nisimgħu lil xulxin, inħarsu lejn xulxin, insiru nafu lil xulxin, nippruvaw nifhmu lil xulxin, infittxu punti ta' kuntatt, dan kollu jingabar fil-verb "niddjalogaw". Biex niltaqgħu u ngħinu lil xulxin għandna bżonn niddjalogaw. M'hemmx għalfejn ngħid għal xiex iservi d-djalogu. Biżżejjed naħsbu kif kienet tkun id-dinja mingħajr id-djalogu mimli sabar ta' tant persuni ġenerużi li żammew familji u komunitajiet sħaħ magħquda. Id-djalogu perseveranti u qalbieni ma jagħmilx aħbarijiet daqskemm jagħmlu t-tilwim u l-ġlied, imma jgħin b'mod diskret lid-dinja biex tgħix aħjar, ħafna iżjed milli qatt nistgħu nintebħu.

Mulej Ġesù, inti għajn ta' kull imħabba.  
Inti wrejtna kif għandna naħsbu f'min qed ibati,  
f'min hu mwarrab, f'min hu fqir u m'għandu xejn.  
Għalhekk, Mulej, nitolbuk sabiex permezz tad-dawl tiegħek,  
u permezz tal-Ispirtu s-Santu, inkunu kapaċi nagħrfu  
kif għandna ngħixu u kif nimxu fuq il-kmandamenti tiegħek.  
Mulej, il-Papa llum qed jistedinna biex nitolbu  
ħalli f'sitwazzjonijiet ta' kunflitti politiċi, ekonomiċi jew soċjali  
nsibu l-ħeġġa u l-kuraġġ biex noħolqu klima ta' djalogu u ħbiberija.  
Iżda, wisq nibża' Mulej, li aktar faċli li ningħalqu fina nfusna,  
li naħsbu fina biss u fil-bżonnijiet tagħna,  
milli nippruvaw nisimgħu u nifhmu lil ħaddieħor.  
Forsi nħossu li jkun aħjar għalina li ma nippruvawx nersqu viċin  
u nsiru nafu l-bżonnijiet tal-oħrajn,  
li jkun aħjar li nagħlqu widnejna għall-krib tal-oħrajn,  
għax hekk la naraw u lanqas nisimgħu.

Mulej, għinna ħalli nkunu kapaċi nimxu fuq il-passi tiegħek, ħalli narawk preżenti u ħaj f'kull persuna li niltaqgħu magħha, ħalli nkunu kapaċi ngħidu kelma ta' faraġ u tama lil xulxin, biex b'hekk inwieżnu u nwennsu lil xulxin.

Agħtina l-qawwa biex nimpjenjaw ruġna mingħajr ma noqogħdu nkejlu, u agħtina l-grazzja li ngħixu bis-sħiħ il-Kelma tiegħek, sabiex nogħgbuk fir-rieda u fl-għemmejje tagħna u nkunu dejjem xhieda tiegħek.

*Mulej Ġesù, agħmilna solidali fil-qsim tar-riżorsi u fl-għajnuna konkreta lil min hu fil-bżonn.*

*Agħmilna kapaċi li noffru lilna nfusna b'generożità u mingħajr riservi.*

*Iftaħ qalbna, Mulej,  
biex nitgħallmu nħobbu lil xulxin  
kif tħobbna int. (Giuseppe La Torre)*

## KANT

**Qari:** *Mill-enciklika Fratelli Tutti ta' Papa Franġisku, kapitlu sitta.*

Id-djalogu soċjali awtentiku jitlob minna l-ħila li nirrispettaw kif jaħsibha l-ieħor, u naċċettaw il-possibbiltà li għandu konvinzjonijiet jew interessi legittimi. Ibda mill-identità tiegħu, l-ieħor għandu xi ħaġa x'jagħti u nixtiequ li jinżel iktar fil-fond u jesponi l-pożizzjoni tiegħu biex id-dibattitu pubbliku jkun isħaħ. ....Fil-fatt, “fi spirtu veru ta' djalogu, inkabbru fina l-ħila li nifhmu t-tifsira ta' dak li l-ieħor jgħid u jagħmel, imqar jekk dan ma nistgħux nagħmluh b'konvinzjoni tagħna. Hekk isir possibbli li nkunu sincieri, ma naħbux dak li nemmnu fih, mingħajr qatt nieqfu niddjalogaw, infittxu punti ta' kuntatt, u fuq kolloxx naħdmu u nħabirku flimkien”. [197] Id-diskussjoni pubblika, jekk tassew tagħti spazju lil kulħadd u ma timmanipulax jew taħbi l-informazzjoni, hija stimolu kontinwu li jgħinna nilħqu aħjar il-verità, jew tal-inqas nesprimuha aħjar. ....Nemmnu li “d-differenzi huma kreattivi, joħolqu tensjoni, u fit-tiswija ta' tensjoni hemm il-progress tal-umanità”.

Mulej, jekk inħarsu madwarna spiss insibu sitwazzjonijiet ta' kunflitti politiċi, ekonomiċi jew soċjali. Ta' spiss inisbu ruġna f'kunflitti fil-postijiet tax-xogħol, u sfortunatament xi kultant anke fil-familji tagħna, iżda donnu li ħadd m'għandu x-xewqa li jsolvi dawn il-problemi. Donnu kulħadd kuntent li tgħaddi tiegħu u ħadd ma jrid juri ftit heġġa u kuraġġ biex tinħoloq klima ta' djalogu u ħbiberija. Mulej, nitolbuk sabiex, kif qal il-Papa Franġisku, ikollna l-kuraġġ li nwarbu fil-ġenb l-inkwiet tagħna u l-bżonnijiet tagħna biex nagħtu attenzjoni, u biex nirregalaw tbissima, biex inlissnu kelma li tneġġeġ lil min jismagħha, biex nagħmlu possibbli spazju ta' smiġħ qalb tant indifferenza u individwaliżmu. Nitolbuk ukoll sabiex dawk kollha li huma responsabbli, meta jinqalgħu sitwazzjonijiet ta' kunflitti politiċi, ekonomiċi jew soċjali, ikunu lesti li jisimgħu lill-oħrajn, li jfittxu dak li jgħaqqadhom u mhux dak li jifridhom, biex jippruvaw isibu ftehim, ħalli b'hekk innaqqsu mit-tbatija ta' ħafna nies, li xi kultant ikunu anke f'periklu ta' ħajjithom. Għinhom, Mulej, ħalli jippruvaw jegħlbu n-nuqqas ta' ftehim u b'hekk jevitaw kunflitti li joħolqu mhux biss nuqqas ta' qbil, iżda ħafna drabi jġibu vjolenza, ġlied u gwerer. Għinna, Mulej, sabiex nuru sinjali ta' ħlewwa ma' xulxin, biex b'hekk jinbidel l-istil ta' ħajja, li qed ngħixu fih, nirrangaw ir-relazzjonijiet soċjali ta' bejnietna u nsibu modi ta' kif niddibattu u naqsmu l-ideat tagħna ma' xulxin. Għinna, Mulej, biex meta nkunu qed infittxu l-ftehim bejnietna jinfetħu toroq godda u b'hekk jiġġarrfu l-ħitan u s-swar li nibnu bejnietna.

## KANT

## Nitolbu flimkien

Mulej, nitolbuk sabiex tagħtina d-dehen li dejjem nippruvaw insolvu d-diskussjonijiet ta' bejnietna permezz tad-djalogu u l-koperazzjoni.

Nitolbu... Ismagħna nitolbuk Mulej.

Mulej, nitolbuk sabiex tagħtina l-grazzja biex qatt ma nheddu jew nużaw il-vjolenza mal-inqas provokazzjoni meta ma nkunux qed naqblu bejnietna.

Nitolbu... Ismagħna nitolbuk Mulej.

Mulej, nitolbuk sabiex tgħinna ħalli meta għal xi raġuni tinħoloq xi firda ma' xi ħadd, aħna nkunu dejjem lesti li nagħmlu l-ewwel pass biex nibdew id-djalogu.

Nitolbu... Ismagħna nitolbuk Mulej.

Mulej, nitolbuk sabiex tagħtina l-kuraġġ biex naqbzu għal dawk li ma jistgħux isemmgħu leħinhom.

Nitolbu... Ismagħna nitolbuk Mulej.

Nitolbuk Mulej sabiex aħna nkunu dejjem xhieda ta' mħabbtek ma' min jeħtieġ, billi nuru ħniena u billi noħolqu klima ta' djalogu u ħbiberija meta jinqalgħu l-kunflitti.

Nitolbu... Ismagħna nitolbuk Mulej.